

## Tutu uni ña tãa racha'nu Xuva

*Xuva kàtitu'un ra ña iin ra va'a kùu ma ra nàni Gayu*

<sup>1</sup> Yu'u iin ra kuxini ndian chìnuni, tàchi tutu i'ya nuun, yo'o ra nàni Gayu, ra merui ña ndicha kuu kùunì nde'i.

<sup>2</sup> Yo'o yani, kà'in chi'in Ndioo kuendaun, ikan na koo va'un takua kùuni ma Racha'nu Ndioo ña koun, vati tüvi kùunì nuva ta'un ja'a ma kue'e ndia. Yakan va na koo va'un chi'in ndisaa ma tiñu va'a ña jà'un. <sup>3</sup> Nduva'a kuu chisij ora kichi kàtitu'un ma ndra yani yo nui ña iyo ma tundeeni Ndioo chi'un, ti endeeni kuà'un ma iti' ndaa. <sup>4</sup> Ta cha'a' yakan kùu yi ña nduva'a kuu chisij, vati cha chitoi cha'a' ma ndian kùu se'i, vati endee kuà'an na ma iti' ndaa takua kùuni ma Racha'nu Ndioo ña na ja'a na.

<sup>5</sup> Yo'o yani, ya'a va'a ja'un ña tìndeun ma ndian kùu ta'an yo ña chìnuni kichi inga ñuu ora chàa ndra chände'e ndra ñuun ma nuu iyo ve'un vaji töve nàkotoun ndra. <sup>6</sup> Ta ndiakan kùu na ña chã'a na kuenda nuu ma ndian chìnuni tu'un Cristu ña ya'a ga kùuniun nde'un na. Ta vitin chikain iin ñamani nuun ña na tìndeun na chi'in ndisaa ma ña chinñu'u na, ti takan va'a kùuni ma Racha'nu Ndioo. Ta takan ja'un, ikan na ku'un va'a na ma iti' nuu. <sup>7</sup> Vati cha'a' ña tiñu'u na ma Racha'nu kùu yi ña chàkunuu na, ta töve jà'a na ña ki'in na ña soko ma ndian töve chìnuni. <sup>8</sup> Yakan va iyo yi ña nanduku yo

naja tindee yo na, ikan na ndo'iin yo chi'in na, ti indukuni jàtiñu yo kuenda ma tu'un ndaa.

<sup>9</sup> Yu'u tãi iin tutu ta tãchĩ yi nuu ma ñivi chinuni ikan, va ma ra nãni Diótrefe ti na tüvi kùuni ra jachi'in ra ma ña kà'an yi, vati maa ra kùu ma ra chàta'ani ka'nda tiñu. <sup>10</sup> Yakan va ora ni chai ma ndakan, tajan ni katitu'in nuu ndo cha'a ma kuati jà'a ra, vati cha chĩnitu'in ña kà'an ra tu'un vata chata ndi, ta yakan ti na yüvi ña va'a kùu yi. Vati na tüvi ndaki'in maani ra ma ndian kùu ta'an yo ndian vachi inga ñuu vaji ndian jàtiñu kuenda Ndioo kùu na. Ta nda ma inga ndian chìnuni ña ìyo chi'in ra juuni na tüvi chà'a ra ña na ndaki'in maani na na ndia. Va tu jà'a na yi tajan rakan ti tavani'i ra na ma tichi veñu'u ta tüva cha'a' ra ña ki'vi ndiko na.

<sup>11</sup> Yakan va yo'o yani koto jã'un takua jà'a ma ñivi ikan, va'aga na ja'un ma ña va'a. Vati ma ndian jà'a ma ña va'a, ndiakan kùu ma ñivi Ndioo, va ma ndian tüvi jà'a ma ña va'a, kùuni yi ka'an yi ti na tüvi nàkoto na ma Racha'nu Ndioo.

<sup>12</sup> Ndisaa ñivi cha chà'a na kuenda ña iin ra va'a ndicha kùu ma ra nãni Demetriu, ta ndicha ña takan kùu yi. Yakan va ndava nda ndyu'u kà'an ndi ña iin ra va'a kùu ra ta chitoun ti ña ndaa kùu ma ña kà'an ndi.

### *Xuva kà'an ra ma tu'un nuu ndi'inia*

<sup>13</sup> Ìyo kua'a' ga ma tu'un kùunĩ ña kotoun va tüvi kùunĩ tai yi nuu tutu. <sup>14</sup> Vati yu'u chàninĩ ña va'a ga ña ku'un mai kunde'i ñun ma nuu ìyoun numini tuva kuyatĩ, ta ikan natu'un ta'an yo yi.

<sup>15</sup> Yakan va na koo viiun chi'in Ndioo, ta ma ndian meru yo tàchi na iin saludu nuun. Ta juuni

na katitu'ɔn ma saludu i'ya nuu ta'i'iin ndian  
ñivi kùu meru yo ndian òyo ndakan ndia.

**Zacatepec Mixtec NT**  
**Mixteco, Santa María Zacatepec: Zacatepec Mixtec**  
**NT New Testament**

copyright © 2015 Wycliffe Bible Translators, Inc.

Language: Mixtec, Santa María Zacatepec

Contributor: Wycliffe Bible Translators, Inc.

All rights reserved.

2020-11-30

---

PDF generated using Haiola and XeLaTeX on 21 Feb 2024 from source  
files dated 29 Jan 2022

55b3808f-9cd0-5da9-90f0-a96c172e0e02